

నాకు పద్మాదేండ్లు. ఇద్దరన్నలు, ఒక్క అక్క, ఒక్క తమ్ముడు ఉన్నారు. మా అక్క కన్నేండ్లని మా అమ్మ నెవ్వరన్న అడ్గిరనుకో... మా అమ్మ నే నెప్పుడు బుట్టిన్నో యాదికి దెచ్చుకుంటది. మా అన్న దమ్ముల కన్నేండ్లని అడ్గిన గూడ మా అమ్మ నేనెన్నడు బుట్టిన్నో యాదికి దెచ్చుకుంటది.

ఎందుకంటే నేనెన్నడు బుట్టిన్నో మా అమ్మకే గాదు, మా బస్తిల అందర్ని యాదుంది. ఆ దినం సీటంత బందు వెట్టిరు. లొల్లి లొల్లి అయ్యింది.

అన్నదామల్ల! ఇందిరమ్మ నెవలో జంపేసిరా దినం. బస్సులు, ఆటోలు, యేయి దిర్గుత లేవు. దుక్కులన్ని బంద్. మా నాయ్న యేడ సిక్కువడిండ్ దెల్వదు.

ఇగప్పుడు మా అమ్మ మొత్తుకొనుడు పురూ చేయబట్టె. యేందంటే కడ్పులకెల్లి భూమ్మీద వడ్డనని నేను లొల్లి జేసిన్నంట. నా దిక్కిల్లి మా యమ్మ నగుల పాలయ్యిందంట. అమ్మ యేడ్పులు, మొత్తుకోల్లు జాసి యేదయ్యతె గదయ్యతది రిచ్చెక్కమని మా మామ రిచ్చ దెచ్చిండు గని ఆ రిచ్చనే యెక్కలేక అమ్మకి యాష్ట కొచ్చింది.

నల్లరు బట్టియెట్టనో యెక్కిచ్చిరు. సందుల్ల గొందుల్ల తిరుక్కుంట మామ రిచ్చను దాఖానాకి తీస్సు బోయిండు. ఆ దినాల ముచ్చటె న్నడాచ్చిన ఇదే మాట-

"ఆ ఇందిరమ్మ సాపుకెంత నెత్తురు గారినో, ఈ ఇందిరమ్మ పుట్టుకంత నెత్తురు గారె" అంటాడు మామ.

అనడా మల్ల! ఆ రిచ్చ నంత నెత్తురేనంట మల్ల! పాపం అమ్మ నన్ను గన నీకి శాన కష్టపడ్డది.

"ఇందిరమ్మ పేరు పెట్టుకున్నవు నీ బిడె గూడ ఆ అమ్మ లెక్క సక్కుగుంటదె... దాని మొకంల లచ్చిందేవికల" అని యెప్పుడె వలోకలు నా దిక్కు జాసుకుంట మా అమ్మ తోని అనేటోల్లు.

నాకు మస్తు ఖుషీ గుండెడ్డిగని మా అమ్మ ఆల్లున్నప్పుడు నగి ఆల్లు పొంగె

"పాడు కల్లమ్మ! బిడ్డకేమైతదో" ననుకుంట దిష్టి తీసేది. నేను అద్దంల జాసుకుంట నవ్వుకునేది.

అంతల్లనె అమ్మ "నవ్వుద్దు. నవ్వుద్దు. పైయ్యోడు కల్లల్ల అగ్గి పెట్టుకుంటడు" అంటది.

"పైయ్యోడెవలమ్మా" అని నేనడ్గితె

"పైనుంటడు బహ్మ దేముడు. నువ్ నగితె 'అచ్చ! నువ్ తవబిడ్డ' అని యేడ్చిస్తాడు. గందు

గురించి ఎక్కు తక్కు నవ్వుద్దు బిడ్డా ! లే లేసి పంజాడు" అనేది గని.

'ఆ బమ్మకి దమాక్ లేదా' అని సోచా యించేదాన్ని.

ఆడిపిల్లలు నవ్వితె యేంతందంగ వుంటరు. హు - యే దేవుడో మాయదారి దేవుడు.

మా అక్క బావ సిద్దిపేట్ల వుంటరు. మా పెద్దన్న, వదినెమ్మలు వేరే వూర్ల వుంటరు. మా చిన్నన్న మెదక్ కంపెన్ల భర్తీ అయ్యిండు. ఇగ మా తమ్మున్ని ఆస్టల్ల జేర్చించినం.

పురుగులన్నమే' అని వాడెప్పటికి యేడుస్తుండే గని, "యేదో ఒక అన్నం, ఓ నాల్గేండ్లు యెట్లనో కండ్లు మూసుకుంటే నాలుగచ్చరం ముక్కలు నోట్ల పడతైగదా" అంటది అమ్మ.

ఇట్లుంటే మంచిగనె. కాని రోజు లెన్నట్టి మంచిగుండవ్ గదా- మా నాయ్న రిచ్చాని లారీ గుద్దిపాయె. కాలిరిగి నాయ్న మంచంల బడ్డడు. అమ్మ నాలుగిల్లల బాసన్న దోమొస్తది. మల్ల పండ్లమ్ముడు పురూ జేసింది. పొద్దుందాక పండ్ల బుట్ట లేస్కుని బజార్లంట తిరిగి అమ్మేడిది. నేను పదకొండేడ్లకె పెద్దమన్ని నయిన!

అప్పట్నుంది అమ్మ ఒక్క తీర్గ కన్పిస్తలేదు.

నీదేం లేద"ని అమ్మే అంటది. గని పరేశానవుతనే వుంటది.

కండ్లు దుడ్డుకుంట, ముక్కు పీల్చుకుంట ఉంటది. ఇందత నాకు భీ ఆదత్ అయిపోయింది.

అమ్మ పొద్దుగాల పొద్దుగాల యిండ్లల్ల పని జెయ్య నీకి పురుకుతది. వస్తనే పండ్ల గంప తీస్తది. మల్లొచ్చి జర్రంత దిని అట్ల అడ్డం వర్గతది. మల్ల లేసి పుర్కిందంటే యే రాత్రి.....వస్తనే నన్ను జాస్తది.

ఆచూపే అదో తీర్గ వుంటది. ఎట్లుంట దంటే యేమో గని అమ్మ బైటి కెల్లినగని ఆమె నన్ను జాస్తనే వున్నట్టుంటది.

ఎందుకట్ల జాస్తదో నాకు సమజయిత లేదు.

నేను భీ పొద్దుగాల్లేస్తే పద్మాకేదంక పంజేస్తనే వుంట. ఇంట్ల బాసాన్న నేనే దోంతా. ఇల్లంత జాడు గొట్టి అన్నం గిట్ల వండుత. నాయన పన్నన్నీ నేనే జాస్త!

ఇన్ని జేసినగనీ... నేనెన్నడన్న దోస్తుల్లో జర్రంత సేపు మాటలు జెప్పుకుందామన్న అమ్మ వద్దంటది. నాయనయితే ఆయన కల్లముందే వుండాలె. లేదంటే కస్సుమంటడు. మంచంల వున్నడు గానీ రోషం తగ్గలే! అమ్మో!

మదటి-పావు

చిల్లా

అప్పుడె నవ్వుతది. అప్పుడే గుర్రు మంటది.

"నేనేం జేసిన్నే" అంటె

"నువ్వేం జెయ్యాలె బిడ్డా! నా గాచారం బాగాలే" అంటది.

"ఏమయిందమ్మా" అంటె

"ఏమవుతదోనని పరేశాన్" అంటది.

"పూరా పద్మాదేండ్లు లెవ్వగని వద్దెన్నిదేండ్ల పోరి లెక్కున్నవ్" అంట గునుస్తది.

అప్పుడంత అమ్మ సూపు నా ఛాతీ దిక్కి వుంటది.

దీన్ల నా తప్పేముంది మల్ల "నీదేం తప్పమ్మ.

ఇజయ, రమ షకీల యెన్నడన్న సిన్మకు బోదం అంటరు. నాయనొద్దంటడు. యేదన్న పండుగకు అమ్మ తోనే ఎల్లాలె. అమ్మ తోనే రావాలె. గంతనే.


నా దోస్తు లెప్పుడన్న యింట్ల కొచ్చి మాటలు పెట్టు కుంటే జర్ర సేపు జాసి "అరె యేం లొల్లి జేస్తున్నే. పోండి. పోండి" అని లొల్లి జేస్తడు నాయన.

"మేం యింగరాం. మా దోస్తానీ గావాల్సింటె నువ్వె మా యిండ్లకు రా" అని బోతరు. అంటరు గని నేను పోను. పోవాల్సిని వుంటది గని

పోవద్దంటరు గద! మల్లెప్పుడో ఆల్లే వస్తరు. మల్లి
మరూ కత. నాయన అమ్మకి జెప్తడు. అమ్మ నా
నెత్తి మీద నాలుగేస్తది. నేనేడుస్త. జర్ర సేపు జూసి
“ఇగసాలు తియ్ యేడ్పు” అంటది అమ్మ.
ఇదేంది. సాలంట సాలు. యేమన్న కొలతనా
కిలో లెక్క? నాకింకింత యేడ్పొస్తది.

ఇగప్పుడు అమ్మ “ఊకో బిడ్డా వూకో! నాకు భీ
యేడ్వనీకొస్తది. నేనేడుస్తున్ననా! వూకో” అంటది.
నేనాపిన్నా సరే వుంటది. ఎన్నడన్న - తెచ్చు

కరం
కరం
కథప్పుభ



ఆగక యేడుస్తనే వుంటు.

“అసేయ్. ఇంగ నేను మరూ జేస్తా. అగర్ నేను గిట్ట యేడవ బట్టిన్ననుకో, నువ్వు, మీ అయ్య, నీ అన్నలమ్మలు, అక్కలు, బస్తీల అందరూ జావాలె నా యేడుపు ఆపనీకి. నా కడుపుల అంత యేడుపుంది. యేమనుకుంటన్నవో - ఆపు ఓ పోరీ” అంటుంది.

అంతే. నా యేడుపెటుబోతదో నేను మా అమ్మ దిక్కు జాస్తా. మా అమ్మ నా దిక్కు జాస్తది. యేమనుకుంటదో యేందోగని మల్ల దగ్గర్కి దీస్తోని.

“యేంది బిడ్డా పిచ్చి దానైక్క. గట్ల జాస్తున్నవ్. యేడుస్తనా? యేమేద్యను తియ్. యేడువాలంటే ఈ బస్తీల ప్రతొక్క ఆడుది యేడుస్తది. ఆడుదాని కడుపుల పేగులుండవ్. ఆడుదాని కడుపునిండా యేడుపులే పేగులైక్క. సుట్టల్ చుట్టల్ గుంటయ్ బిడ్డా. యేడ్వనీకి అందర్కి అన్ని పరేశాన్ లున్నయ్ గని యేడ్వరు. యేందుకో యేర్కేనా?”

అంతట్లనే మా నాయన

“నీ యవ్వు. మరూ జేసినవ్ రామాయనం. ఆ పొల్ల మొకంజాడు. దాన్ని బుగుల్తో జంపకు” అంటాడు.

నేను గాలి

పీల్చుకుంటు.

నాయనకు మందు తినిపిస్తనే వున్నం. మందుల్లింటే రోగం తక్కు గావాలె గద. గని రోగం యెక్కుయింది. మల్ల మందులు రోగం ఎక్కు గానికే యిచ్చిరేమో. ఇక మా నాయన్ని దవాఖానాకి తీసుపోయి జేర్చిచ్చినం. లేకుంటే బత్తుడన వట్టిరి. నాయనకు దవాఖాన్లో పెట్టినని దెల్చి అన్నలు అక్క అందరు వచ్చిను.

పోయిండు. ఎన్నాల్లుంటరు. కొలువులాయో!

మా నాయనైన దవాఖాన్ల అమ్మ వుంటుంది. నేను యింట్ల వన్లన్నీ జేసి అమ్మ రాంగనే అన్నం బెట్టి జర్రంత దవాఖాన్కి పెట్టిస్తా. అమ్మ నాయన గురించి గాక నా గురించి యేడ్వబట్టి.

“నేనేం సిన్నపిల్లనా! పెద్దగయిన గద నా గురించి నువ్వెందుకు బుగుల్ ఎడ్తున్నవ్” అంటే

“నువ్వు సిన్నపిల్లవైతే నేనెందుకు బుగుల్ వడ్త. పెద్దగయినవనే నా పరేశాని” అంటుంది అమ్మ.

‘నా గురించి నువ్వు చింత వడకమ్మా’ అంటు.

“మంచిది బిడ్డా. నేనేం చింత వడ. నువ్వయితే జర హాపియార్తో నుండు బిడ్డా. ఆడ పిల్లలు అడివుంటుండాలె, బస్తీల వుండొద్దు. బస్తీలల్ల మొగోల్లు పీక్కోని తింటరు” అంటుంది.

అమ్మ బాసాన్లు దోమే యిండ్లకు నేను బోవడ్తి. లేకుంటే ఆ యిండ్లన్నీ బోతయ్ గద! గందుకని మూడిండ్లల్ల నేనే పని చేయవడ్తి.

మా అమ్మ కన్న నేనే బాగా జేస్తనని అమ్మ గార్లంద రనవట్టిరి. నాకు ఖుషీ

గనిపించి యింక మంచిగజేస్తున్న. పని జెయ్యడం నాకేం కొత్తనా!

బాసాన్లు తోమి తోమి టీ.పీ. అడ్మెంట్లల్ల జెప్తరే గట్ల తల తల లాడిస్తా! బట్టలు మల్లె పువ్వులైక్క వుత్తుత.

జాడుగొట్టి తుడ్చిన్నంటే ఇల్లు అద్దమాలె మెరవాలె! ఆ యిండ్లల్ల మొగోల్లుగూడ పీక్కోని తింటున్నట్టే జాడ వట్టిరి. అమ్మ గార్లు నా యెంట తగిలి వుండ బట్టి గని లేకుంటే ఆ మూడిండ్లల నా పని ఖతమయ్యేడిది.

ఇండ్లల్ల వన్లన్నీ జేసాచ్చి మంచిగ తానం జేసి, వుత్కిన బట్టలు గట్టుకొని, నెత్తి దువ్వుకుని, పావుడ్రాసుకోని, కండ్ల క్కాటిక బెట్టుకుని, ఇండ్లల్ల దెచ్చుకున్న బంతి పువ్వో, మందారం పువ్వో బెట్టుకుని, అద్దంల జాసుకుంటే యిగ వుంటుంది మజా!

చేసిన కష్టమంత చేత్తో తీసేసినట్టే

అద్దంమీద వడిన పవుడరు వూదేసినట్టే!

మనసుకి ఆయిగా సుకం గుంటుంది.

అప్పుడు మనకిక నవ్వొస్తది. నవ్వుతోపాటే అమ్మొస్తది. నన్ను నా నవ్వుని చూస్తది.

ఒక్కసారి దగ్గరకు

తీసుకుని


“సాయిత్రి లెక్కు న్నావ్ బిడ్డా” అని ముద్దిస్తది.

అంతట్లనే యేమ యితదో యేమో

“పాడు లోకం. నిన్నేం జేస్తదో బిడ్డా” అని కల్లల్లో నీల్లు.

ఇగ నాకు నవ్వంత పోతది.

మా అమ్మకి యే దేముడైన కన్నడి యేం గావాలని అడ్డితే-



“దవాఖాన నుంచి నా మొగున్ని ఇంటికి బంపాలె. నా బిడ్డ పెండ్లి జెయ్యాలె” అని దప్ప యిగ మరేం అడ్గదు. నాకెరికే!

ఒకనాడు పగటి పూట నేనన్నందిని బాసాన్లు తోముద మనుకుంటుంటే మా యింటెందురెంగ కమ్రల వుండె రాజయ్య వచ్చిండు.

“ఒక్క దానివే వున్నావా” అన్నాడు.

తలూపిన!

“శాన మంచి గున్నవ్” అన్నాడు.

నేను పుట్టినప్పట్నుండి యింటనే వున్నగద! ఏమన్నే!

“సీన్లల్ల ఈరోయిన్లైక్కున్నవ్”

“ఏం గావాలె” అన్న

“మీ నాయన కెట్లున్నది”

“తక్కు గాలె” అన్న

“చస్తడో యేమొ ముండాకొడుకు”

“ఏంది గట్లంటవ్”

“ఏమన్న చస్తడో బత్తుతదో అన్న” అని వురికొచ్చి నా చెయ్యి బట్టు

కున్నడు.

చెయ్యియిదిలించున్నా. ఆడు నన్ను మీది గుంజుకుని కొగలించుకున్నడు.
నాకు బయ్యం, రోత బుట్టి లొల్లి బెట్టిన
వాడెట్ల వురికిండంటె-
నా కింక బాగ యేడు పొచ్చింది. యెందుకో తెల్వదు గనీ సెయ్యంత
మంటలు. అంతట్లనే చెమటలు.
ఒల్లంత చిత చిత లాడబట్టే-
శాన సేపట్లనే పండుకున్న. ఏం జేస్తన్ననో యేమయితున్నదో తెల్వదు.
అమ్మ వచ్చినంక జెప్పాలి-
జెప్తే నన్ను కొడ్తదా - నేనేం జేసిన్నా. నేనేం జెయ్యక పోయినా తిడ్డది,
కొడ్డది.

నన్నెందుకు తిట్టాలె. వచ్చింది ఆడు గద! యేమన్న జేస్తే ఆడ్డి జెయ్యాలగని.
జూస్తున్న గద ఆడోల్లనే అంటరు యేది జర్గిన.
చెడ్డంత ఆడోల్లు, మంచంత మొగోల్లు.
దునియనే గట్టుంది.

ఎంత దనుకట్టున్న
నో అమ్మ వచ్చింది.
నాయనకి తక్కుయిత
లేదని జర సేపు
యేడ్చింది.

ఎప్పట్లక్క రాంగనే
నా దిక్కు చూస్తే నే
జెప్పకున్న తెల్సిపోయేదే
గని అమ్మ నా దిక్కు జూట్లే-
అప్పట్నుంది రోజూ
తలుపు గొల్లెం పెట్టుకోని
యింట్ల బుగుల్తో
వుంటున్న. నాల్గయిదు
రోజులు జర్గినయ్.
ఎవరు రాలే.

ఆ దినం నేను లొల్లి జేస్తనని వురికిండు గదా యింక రాడనుకున్న.
వారం రోజులా తీర్గ జర్గినయ్. నేను రాజయ్య సంగతి మర్చిపోయిన.
గని ఆడు ఆ రాజయ్య బాడఖవ్ గాడు మరవలే.

మల్లక నాడొచ్చిండు. వస్తనే తలుపు గొల్లెం పెట్టిండు. నేను అరవనీకి
నోరు తెరిస్తే, అని నోటి తోని మూసేసిండు. ఆడు నామీన్నించి లేచెళ్లే తలికి
నేను చచ్చిన్నో బతికన్నో తెల్వలే.

అసలేం జేసిండ్ నాకు సమజయితనే లేదు.

నా వొల్లంత ఆగమాగయ్యందని తెలుస్తుంది. అమ్మ వచ్చే తలికిట్లనే
వుంటే అమ్మ గుండె పలిగి సస్తదని తెలుస్తుంది.

పనికి బోలే. అట్లనే పడున్న.

యేడుపుగూడ వస్తలేదు.

అమ్మతో జెప్తే ఏం జేస్తది కట్టె తీసుకుని కొడ్తదా? బాయల నూకుతదా.
నెత్తి గొట్టుకుని యేడుస్తదా.

చీకటయింది. అమ్మొస్తుందిగ

నాకు లేవనీకొస్తలేదు. అమ్మని రానీ. ఏమైంది బిడ్డా అని అడ్గనీ - అంత

జప్త.

నన్నేం జెయ్యొద్దని దండం బెట్టినా యినకుండ ఆడు నన్నెట్ల కింద
పడేసిండ్ జెప్తా.

నేను ఆడ్డి నూకేస్తంటే చేతు లెట్ల యిరిసిండ్ జెప్తా.

అమ్మ యేడుస్తది. నేను బీ యేడుస్త.

నాకేడుపెందుకొస్త లేదో సమజైత లేదు గని

గాలి పీల్చుకుంటందుకు కష్టమెందు కైతంది?

నేను చచ్చిపోతా గావచ్చు. అమ్మ యింక వస్తలేదేంది.

చూస్తనే వున్న అమ్మ వస్తనే లేదు.

అమ్మ రాలేదు గనీ- మా పక్క పాంటె నుండె శాంతమ్మ వచ్చింది.

వస్తనే నన్ను జూసుకుంట "ఎంత కష్టమొచ్చిందే బిడ్డా!" అనుకుంట
నన్ను పట్టుకోని యేడుస్తుంటే

"ఈమె కెట్ల తెల్సింది? నేనవరికి చెప్పలేదే- ఆ రాజయ్యగాడె అందరికీ
చెప్పిండా నేనిట్ల జేసిన్నని-" అనుకుంట నేను గూడ యేడవబడ్డ.

ఆమె యేడ్చుకుంట మా నాయన ముచ్చట్లు, ఆయన మా బస్తీల

యెవలెవరికి యెంతెంత

మంచి చేసిండ్

మెవరెవరికి మద్దతి

చ్చిండ్... కొనకు

యిప్పుడెట్ల జచ్చి

పోయిండ్ చెప్పుకుంట

యేడుస్తుంటే తెల్సింది

శాంతమ్మ యెందు

కేడస్తందో-

మా నాయన

జచ్చిపోయిండు. నా

గుండె పగిలేటట్టు

యేడ్చిన.

మా నాయన నన్ను

తిట్టినా గని, మా

నాయనకు నేనంటే పానం. నాగూడ మా నాయనంటే శానా యిష్టం.

మా నాయన నా కష్టం తెల్వకుంటనే సచ్చిండు.

గని, నా కష్టం, మా నాయన పోయిన కష్టం కల్పి గూడా నేనా దినం యెట్ల
బదికిన్నో నాకే దెల్వదు.

చచ్చిపోయిన నాయన్ను తీసుకుని వచ్చిరు.

అమ్మ యేడుపు, నా యేడుపు, మా బస్తీల్ల ఆడోల్ల యేడుపులు..
యేడుపులు.....


అన్నలు, వదిన్లు, అక్క, బావ, తమ్ముడు అందరొచ్చిరు. యేడ్చిరు.

మా నాయన్ను కాస్తంల బెట్టి ఆకరిసారి అందరం మా నాయన కాల్లు
మొక్కినం.

సావు కొచ్చినోరంతా పోయిరు.

మా అన్న నన్ను మా అమ్మను తన తానికి రమ్మన్నడు.

మా అమ్మ కిష్టంలేక "నీ కెందుకు బిడ్డ కష్టం! అయ్య జంపాయింపిన
యిల్లుంది. యెట్లగో నాల్గిండ్లల్ల పని జేసుకుంటనే వున్నం. గట్లనే బత్తుతం.
పండ్లకో పబ్బానికో గిట్లనే వస్త పోత వుండుని" అనింది.



నాయన బోయిన సంది అమ్మ పయ్యల మంచిగ లేదు.
నే నిగ యింట్ల పని, బైట బాసల్ల పని, అమ్మ పనులల్ల బడి యిగ ఆ రాజి
గాని సంగతే మర్చిన.

అమ్మ పానం జర మంచిగయ్యి లేసి తిరిగే తప్పటికి నెల రోజులయింది.
అమ్మ కూరగాలమ్ముడు మల్ల పురువు జేసింది.
మజ్జల దసర చుట్టిలల్ల తమ్ముడు వచ్చిపోయిండు.
మా దర్వాజల కెల్లి బైట అడుగు పెట్టంగనే రాజిగాని క్రమ గన్పిస్తది.
ఆడు భీ కన్పిస్తడు.

ఆడ్చి జూడనికె నాకు రోత.
ఆడు నన్ను జూడంగనే నగుతడు. శరం తప్పినోడు.
ఆని నవ్వు జూస్తే ఆని మొకం మీద కాంకిరించి వూంచాలన్పిస్తది. మల్ల
కాల్లు జేతులు వనుకుతై.

ఓ దినం అమ్మ నా దిక్కు అదో తీర్గ జూసుకుంట
"ఇందిర, నువ్వు బైటుండి యెన్ని దినాలయిందే" అనింది.

నేను యాదికి దెచ్చుకున్న.

"నాయన సచ్చిపోయే దానికి పదేను దినాల ముందు"

మా అమ్మ కల్లు
రొండు యింతంత
పెద్దగనై.

"రొండు నెల్లు"
అంటనే బాగా బుగులు
పడ్డది.

"నేనింట్ల లేనప్పు
డెవలన్న వచ్చినా"
అనడిగింది.

"లచ్చుమవ్వ,
శాంతవ్వ వచ్చిరు".

"ఆడోల్లు గాదు.
నేను నాయన తాన
దవాఖాన్లన్నప్పుడు
మొగోల్లెవలన్న మనింట్ల
కొచ్చినా"

మా అమ్మ నన్నిట్ల యెప్పుడగ్గలే. యెట్ల జూసిందంటే నా మనసులో
పున్నదంతా ఆమెకి యెక్కయిపోయినట్టే.... అట్ల.... నేను గమ్మునున్న.

"సెప్పి తలుగబడు"

"యేం జెప్పాలి. రాజిగాడొచ్చిండు. నన్ను ఆగమాగం చేసిండు" అని
జెప్పాలి.

చెప్పమనుకుంటున్న గని నాకు చెప్పనీకి చేతనైతలేదు. మీది కెల్లి యేడ్చు.
ఇగ మా అమ్మ నా జాట్టు పట్టుకుంది. అటూ ఇటూ గుంజుకుంట
కొట్టుడు పురువు జేసింది.

"సెప్పు... సెప్పే"

"అనుకుంటునే పున్న యెన్నడో నా కొంప ముంచుతవని. నువ్వు
పెరుగుతుంటే నాకు గుబులయితనే వుంది. నువ్వు సింగారిచ్చు కున్నప్పుడల్లా
అనుకున్నా ఎవని కండ్లు నీ మీద పడ్డయ్యా అని

ఎవడే - ఎవడాడు"

నన్ను నిలబడనియ్యది, చెప్పనియ్యది. తిడ్డనే వుంది. తిట్టుడు బంజేసి
జర సేపు నా దిక్కు జూసి

"యెవడాడు. యే పేరు" అనడిగింది.

"రాజయ్య"

"ఏ రాజిగాడు?"

"లచ్చక్క మొగడు" అని జెప్పి ఆడెట్లొచ్చిందో, యేమేం జేసిందో,
నేనెంత యేడ్చినో, అమ్మకు జెప్పమనుకుంటే నాయనెట్ల సచ్చిందో అన్ని
జెప్పిన.

అమ్మ యిగ నన్ను గట్టిగా అమురుకొని

"నా బిడ్డో! యెంత అయిరానైనా బిడ్డో. నే నుండి గూడ లేనట్లాయె
బిడ్డో. నీ కింత కనికరం లేకపోయినేమిరో దేవుడా. నీ గుడి గూల - నా పిల్లే
దొరికెనా" అని శానసేపు యేడుస్తనే వుంది.

రెండు నెల్ల సంది నేను పడ్తున్న బాదంత తీసేసినట్లయింది. మా అమ్మ
నన్ను చుట్టుకుని యేడుస్తవుంటే బాదల సుత నాకెందుకో మంచిగుంది. మా
అమ్మ నన్ను గట్లతన కడుపల దాచుకుంటే మంచిగనిపించింది. జరసేపున్నంక-


"ఎవల్సేనన్న చెప్పినా దాగదు. చెప్పకున్న దాగదు. మందికి తెలిస్తే నీ

పెండ్లి గాదు. తెల్వ
కుంటనే యేదన్న
జెయ్యాలి" అంది.

"మనం జెప్ప
కుంటేయెట్ల తెలుస్తది"
' అన్న.

అప్పుడు అమ్మ
జెప్పిన మాటలకు నా
గుండెల బండవడ్డ
ట్లయింది. నా కడుపుల
పిల్ల పెరుగుతున్న
దంట. ఆ మాట
యినంగనే నా కడ్పుల
పాం తిరుగుతన్నంత
బయమైంది.

నాకు తెలువ



కుంట నా కడుపుల పిల్ల పెరుగుడేంది.

ఇంతట్లనే ఈ పిల్ల నా కడుల్పకెట్ల పోయింది.

పెండ్లయినంక గద పిల్లలు పుట్టేడి!

నాకు పెండ్లి గాకపాయె! పిల్లలేడ్చింది పుడ్తరు!

నాకు పిచ్చి లేసింది. యేదీ సమజయిత లేదు. రాజిగాడు జేసిన పనికి
యిట్లయిందని అమ్మ అనవట్టె.

అమ్మ దినాము యేందో సోంచాయిస్తనే వున్నది.

నేనిక యెప్పట్లక్క బాసల్ల పనికి పోతున్న, వస్తున్న గాని యింతకు
ముందు లెక్క వుశార్ గుంట లేదు. తింటున్నప్పుడు పండుతున్నప్పుడు నా
కడుపు జూసుకోబుద్దయితది. అంతట్లనే జూసుకోబుద్దవ్వది.

యేమైతదో యేమో.

అమ్మ నన్ను సిద్దిపేట తీస్కబోయింది.

అమ్మ, అక్క యేందో గుసగుసలు పెట్టుకుండు. మా అక్క యేడ్చింది.

“నీ మొగునికి తెల్వద్దు” అంది.

“అన్నలకు తెల్వొద్దు. వాదినకు దెలిస్తే వూరంతట్కి తెల్సినట్టే” అంది.

“అంత నే జూస్కుంట తియ్” అంది.

అక్క అమ్మ గూడి నన్ను పెద్ద దవాఖానాకు తీసుబోయినా, డాక్టరమ్మ నన్ను జూసింది. మూత్రం పరీక్ష చేయించింది. నా కడుపుల బిడ్డ వుందని జెప్పి బల్లమీద పండపెట్టింది లోపల చెయ్యిపెట్టి పరీక్ష జేసింది.

“మూడో నెల”

అమ్మ మల్లి యేడవ బట్టింది. నా కేడువాల్ని వుంది గాని ఏడ్చు రాలే. మనుసులంత బుగులవ్వబట్టింది.

డాక్టరమ్మ అమ్మని “యేడ్వద్దు” అని కోపం జేసింది.

నన్ను దవాఖానల పరీక్ష జేయమంది.

ఒక్క దినం వుంటే సాలు! కడుపులకెల్లి పిండం తీసేస్తదంటే ఎట్ల దీస్తది?

అప్పుడా బిడ్డను నేనేం జెయ్యాలే. దాన్నెట్ల పెంచాలే.

కడుపైతే తొమ్మిది నెల్లుండాలే గద !

యేందో నాకు పిచ్చి లేస్తోంది. యేమన్న అడుగాల్సంటే బయ్యం. అమ్మ తిడ్తది.

నన్ను జూసి నోల్లందరు తిడ్తుండ్రు. నేనేం జేస్తే?

రేత్రి జేర్పింద్రు దవాఖానల.

పొద్దుగాల నర్స మొచ్చి ‘ఎలిమ’ నంట అది జేసుకుంట తిట్టింది.

పొంయిఖానా కు బోతుంటే ఆడో ముస లాయనున్నడు.

“గింత గింతోల్ల కూడా కాపురం యెక్కింది” అనుకుంట తిట్టిండు.

ఇంకో నర్సమొచ్చి లంగూడబీకి తెల్ల గుడ్డ కప్పి-

“వొల్లు తెలియకుండ వుంటున్నరు పిల్ల ముండలు” అని తిట్టింది. ఈల్లందరికింత కోపమెందుకొస్తుందో నా కైతే సమజయిత లేదు. నన్ను పక్క రూములకు తీసుపోయినా.

ఆడ గుల్కోజా సీసా, ఆ బెంచి, ఆ నర్సు...

యిదంత జేడంగనె నా పని ఖతం అనుకున్న.

ఇగప్పుడు నాకు యేడనుంచో యేడుపు వచ్చి మీద బడింది. ఆ యేడుపలనే -

“నేన్ రాన్” “నాకడుపునేం జెయ్యొద్దు, డాక్టరమ్మా, నీ కాలొక్తా” అని లేసి పారిపోదమని జూసిన.

నర్సమ్మ నా చెంప మీద ఒక్కటి పెట్టింది.

నా కండ్లు దిగ్గినై.

“సిగ్గు లేని ముండా- కడుపు దీంచుకోక పిల్లను గని పారేస్తావా?” అని తిట్టింది.

డాక్టరమ్మ కోపంతోని నా దిక్కు జూసింది.

అంతట్లనే ఒగ మొగాయినొచ్చిండు.

ఆయన ఒస్తాస్తనే నన్ను గట్టి బట్టిండు.

ఒకామె సూదిమందు పట్టుకుని కోపంగ జూసి నాకు పాడిసింది.

మినిట్ల నా శరీరమంత తిరిగినట్టయింది. సత్కిలవడ్డట్టయింది. అందరు సుట్టుపేరి సుత్తండ్రు.

ఈల్లంత నన్ను బాయిల నూకుతున్నారు. నన్ను సంపనీకి ఈడికి తెచ్చినా. నన్ను సంపి నా బిడ్డను తీస్తే దాన్నెవలు సాకుతారు.

నేనే బాయిల పడదమనుకున్న. నా సాపు నన్ను సావనియ్యకుంట ఈల్లంత కల్పి సంపుతున్నారు.


అమ్మా. యేం జేస్తున్ననే- అమ్మా- యేడున్నవే-నేం జస్తున్ననే. తమ్మున్ని దీపాలి పండక్కి కొత్త అంగి కొనిద్దామని పదేను రూపాయలు దాసిన. నేను బోయినంక ఆన్ని ఆ అంగి కొనియ్యే. నన్ను బట్టుకో-అమ్మా-అమ్మా- నేను సస్తున్న. నన్ను బాయిల నూకేస్తున్నారు. నేను బాయిల పడ్తున్న. నేను నాయన తానికి పోతున్న. నాయన తానికి... నాయన...

నే జచ్చిన....

అనుకున్న గని మల్ల దవాఖానా లోనే బత్కిన.

ఎదురుగుండ అమ్మ అగుపడింది.

‘అమ్మా నేను బతికిన్నే’ అందా మనుకున్న గని మాట రాలే. నా కడుపులకెల్లి యేడికెల్లొచ్చిందో గని ఏడుపొస్తదని నాకు తెలవది. ఆడి దాని కడుపుల పేగులుండ వనీ-యేడుపే సుట్టులు సుట్టులు సుట్టుకొని వుంటదని అమ్మ యొందుకంటదో



తెల్సినట్టయింది.

ఆ యేడుపుకి దవాఖానంత వురికొచ్చిరు.

నేను బేవోషయిన!

మల్ల మతిలోకిచ్చేపటికి అమ్మ అట్లనే కూసుంది.

“అమ్మా నేను బతికున్నానా? సచ్చిన్నా” అన్నా.

“నవ్వు సచ్చి బత్కినవ్ తల్లి. ఇప్పుడే యేమైంది బిడ్డా! యిట్ల ఎన్నిసార్లు బత్కాలే... యెన్నిసార్లు సావాలే... ఆడనాన్ని ఒక సాపు గాదమ్మ... యెన్ని సాపులో సావాల తల్లి - ఆడది శానా సాపులు సస్తది” అని నన్ను గట్టిగా అముదుకుని యేడుస్తంటే నల్ల మబ్బు లెక్క బయ్యం గమ్మింది.

నాకెన్ని సాపులు? ఎట్లా జావాలిరా బగమంతుడా!

గానీ నా బిడ్డకు ఒక్క సావేనంట.

అది సచ్చేపోయిందట. బత్కుంటనే సచ్చింది. అదేందో ...

నేను సచ్చి బతికితే-

నా బిడ్డ బత్కుంటనే సచ్చింది.

నా బిడ్డ అద్రుష్టం నాకెందుకే లేదు?